



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ປະທານປະເທດ

ເລກທີ.....**244**...../ປປທ

ນະຄອນຫຼວງວຽງຈັນ, ວັນທີ **30 ທັນວາ 2021**.

**ລັດຖະດໍາລັດ  
ຂອງປະທານປະເທດ**

ສາທາລະນະລັດ ປະຊາທິປະໄຕ ປະຊາຊົນລາວ  
ກ່ຽວກັບການປະກາດໃຊ້ກົດໝາຍວ່າດ້ວຍການປັບປຸງບາງມາດຕາ  
ຂອງກົດໝາຍວ່າດ້ວຍງົບປະມານແຫ່ງລັດ

- ອີງຕາມ ລັດຖະທໍາມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ ປີ 2015) ໝວດທີ VI ມາດຕາ 67 ຂໍ້ 1;
- ອີງຕາມ ມະຕິຂອງກອງປະຊຸມສະພາແຫ່ງຊາດ ສະບັບເລກທີ 40/ສພຊ, ລົງວັນທີ 17 ພະຈິກ 2021 ກ່ຽວກັບການຮັບຮອງເອົາ ກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍງົບປະມານ ແຫ່ງລັດ;
- ອີງຕາມ ໜັງສືສະເໜີຂອງຄະນະປະຈຳສະພາແຫ່ງຊາດ ສະບັບເລກທີ 20/ຄປຈ, ລົງວັນທີ 16 ທັນວາ 2021.

ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດໍາລັດ:

ມາດຕາ 1 ປະກາດໃຊ້ ກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍງົບປະມານແຫ່ງລັດ.

ມາດຕາ 2 ລັດຖະດໍາລັດສະບັບນີ້ ມີຜົນສັກສິດນັບແຕ່ວັນລົງລາຍເຊັນ ເປັນຕົ້ນໄປ.

ປະທານປະເທດ ແຫ່ງ ສປປ ລາວ



**ທອງລຸນ ສີສຸລິດ**



**ສາທາລະນະລັດ ປະຊາທິປະໄຕ ປະຊາຊົນລາວ**  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 40 / ສພຊ

ນະຄອນຫຼວງວຽງຈັນ, ວັນທີ 17 / 11 / 21

**ມະຕິ**

**ຂອງກອງປະຊຸມສະພາແຫ່ງຊາດ  
ກ່ຽວກັບການຮັບຮອງເອົາກົດໝາຍວ່າດ້ວຍການປັບປຸງບາງມາດຕາ  
ຂອງກົດໝາຍວ່າດ້ວຍງົບປະມານແຫ່ງລັດ**

- ອີງຕາມລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ ປີ 2015) ມາດຕາ 53 ຂໍ້ 1 ແລະ ກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍສະພາແຫ່ງຊາດ ແລະ ກົດໝາຍວ່າດ້ວຍສະພາປະຊາຊົນຂັ້ນແຂວງ (ສະບັບປັບປຸງ ປີ 2020) ມາດຕາ 11 ຂໍ້ 1.

ພາຍຫຼັງທີ່ກອງປະຊຸມສະໄໝສາມັນ ເທື່ອທີ 2 ຂອງສະພາແຫ່ງຊາດ ຊຸດທີ IX ໄດ້ຄົ້ນຄວ້າພິຈາລະນາຢ່າງກວ້າງຂວາງ ແລະ ເລິກເຊິ່ງ ກ່ຽວກັບເນື້ອໃນຂອງກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍງົບປະມານແຫ່ງລັດ ໃນວາລະຕອນປາຍຂອງກອງປະຊຸມ ຄັ້ງວັນທີ 9 ພະຈິກ 2021 ແລະ ຖືກພິຈາລະນາຮັບຮອງເອົາ ໃນວາລະຕອນປາຍຂອງກອງປະຊຸມ ຄັ້ງວັນທີ 17 ພະຈິກ 2021.

**ກອງປະຊຸມສະພາແຫ່ງຊາດ ຕົກລົງ:**

ມາດຕາ 1 ຮັບຮອງເອົາກົດໝາຍວ່າດ້ວຍການປັບປຸງບາງມາດຕາຂອງກົດໝາຍວ່າດ້ວຍງົບປະມານແຫ່ງລັດ ດ້ວຍຄະແນນຫຼາຍກວ່າເຄິ່ງໜຶ່ງ ຂອງຈຳນວນສະມາຊິກສະພາແຫ່ງຊາດ ທີ່ເຂົ້າຮ່ວມກອງປະຊຸມ.

ມາດຕາ 2 ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນ ເປັນຕົ້ນໄປ.

**ປະທານສະພາແຫ່ງຊາດ**



**ບອ ໂຊສິນພອນ ໜີມິວິຫານ**



**ສາທາລະນະລັດ ປະຊາທິປະໄຕ ປະຊາຊົນລາວ**  
**ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ**

ສະພາແຫ່ງຊາດ

ເລກທີ 13 /ສພຊ

ນະຄອນຫຼວງວຽງຈັນ, ວັນທີ 17 ພະຈິກ 2021

**ກົດໝາຍ**  
**ວ່າດ້ວຍການປັບປຸງບາງມາດຕາຂອງກົດໝາຍ**  
**ວ່າດ້ວຍງົບປະມານແຫ່ງລັດ**

**ມາດຕາ 1 ຈຸດປະສົງ**

ກົດໝາຍສະບັບນີ້ ກຳນົດເນື້ອໃນການປັບປຸງບາງມາດຕາຂອງກົດໝາຍວ່າດ້ວຍງົບປະມານແຫ່ງລັດ ເພື່ອໃຫ້ສອດຄ່ອງກັບການຈັດຕັ້ງປະຕິບັດຕົວຈິງ.

**ມາດຕາ 2 ມາດຕາຂອງກົດໝາຍທີ່ມີການປັບປຸງ**

ມາດຕາທີ່ມີການປັບປຸງເນື້ອໃນ ມີ ດັ່ງນີ້:

**1. ມາດຕາ 3 ການອະທິບາຍຄຳສັບ**

ຄຳສັບທີ່ນຳໃຊ້ໃນກົດໝາຍສະບັບນີ້ ມີຄວາມໝາຍ ດັ່ງນີ້:

1. **ການດຸນດ່ຽງງົບປະມານແຫ່ງລັດ** ໝາຍເຖິງ ການສົມທຽບລະຫວ່າງ ຕົວເລກລວມຍອດລາຍຮັບ ກັບຕົວເລກລວມຍອດລາຍຈ່າຍງົບປະມານແຫ່ງລັດ ໃນໄລຍະ ໃດໜຶ່ງ ເພື່ອໃຫ້ເຫັນວ່າງົບປະມານ ສົມດຸນ, ເກີນດຸນ ຫຼື ຂາດດຸນ;

2. **ການຊ່ວຍໜູນເພື່ອດຸນດ່ຽງງົບປະມານ** ໝາຍເຖິງ ການຊ່ວຍໜູນ ຈາກງົບປະມານແຫ່ງລັດຂັ້ນສູນກາງ ໃຫ້ງົບປະມານທ້ອງຖິ່ນ ທີ່ນອນໃນແຜນງົບປະມານ ແຫ່ງລັດປະຈຳປີ;

3. **ການຊ່ວຍໜູນງົບປະມານທີ່ມີເປົ້າໝາຍສະເພາະ** ໝາຍເຖິງ ການ ຊ່ວຍໜູນງົບປະມານແຫ່ງລັດຈາກສູນກາງ ໃຫ້ທ້ອງຖິ່ນ ເພື່ອປະຕິບັດແຜນງານ, ໂຄງການ ລະດັບຊາດ ທີ່ປະຕິບັດຢູ່ທ້ອງຖິ່ນ ເປັນຕົ້ນ ແກ້ໄຂຜົນກະທົບຈາກໄພພິບັດ, ພະຍາດລະ ບາດຮຸນແຮງ, ການຜະລິດເປັນສິນຄ້າ ແລະ ຄຳປະກັນສະບຽງອາຫານ ແລະ ອື່ນໆ;

4. **ແຜນງົບປະມານແຫ່ງລັດ ຫ້າປີ** ໝາຍເຖິງ ການກຳນົດນະໂຍບາຍ ການເງິນແຫ່ງລັດ ແລະ ການຄາດຄະເນຕົວເລກ ລາຍຮັບ, ລາຍຈ່າຍ ແລະ ການດຸນດ່ຽງ ງົບປະມານແຫ່ງລັດໄລຍະ ຫ້າປີ;

5. **ງົບປະມານໄລຍະກາງ** ໝາຍເຖິງ ການຄາດຄະເນແຜນງົບປະມານແຫ່ງ ລັດ ໃນໄລຍະ ສາມປີ ທີ່ກຳນົດແຜນລະອຽດໜຶ່ງປີ ແລະ ກຳນົດຂອບງົບປະມານ ສອງປີ ຖັດໄປ;



6. **ຫົວໜ່ວຍງົບປະມານ** ໝາຍເຖິງ ອົງການຈັດຕັ້ງຂອງພັກ-ລັດ, ແນວລາວສ້າງຊາດ, ສະຫະພັນນັກຮົບເກົ່າລາວ, ອົງການຈັດຕັ້ງມະຫາຊົນ ຂັ້ນສູນກາງ ແລະ ທ້ອງຖິ່ນ ທີ່ໄດ້ຮັບມອບສິດຈາກລັດຖະບານ ໃນການສ້າງແຜນ, ການຈັດຕັ້ງປະຕິບັດ ແລະ ການສະຫຼຸບງົບປະມານແຫ່ງລັດ;

7. **ຫົວໜ່ວຍບໍລິຫານວິຊາການກຸ່ມຕົນເອງ** ໝາຍເຖິງ ຫົວໜ່ວຍງົບປະມານແຫ່ງລັດ ຂັ້ນໜຶ່ງ ຫຼື ຂັ້ນສອງ ທີ່ມີລາຍຮັບຄ່າບໍລິການທາງດ້ານວິຊາການທີ່ພຽງພໍ ກັບບາງພາກລາຍຈ່າຍ ຫຼື ລາຍຈ່າຍຂອງຕົນທັງໝົດ;

8. **ຜູ້ສັ່ງການເອກ** ໝາຍເຖິງ ລັດຖະມົນຕີກະຊວງການເງິນ ທີ່ໄດ້ຮັບມອບສິດຈາກລັດຖະບານ ໃນການຄຸ້ມຄອງບໍລິຫານ ແລະ ກວດກາການຈັດຕັ້ງປະຕິບັດງົບປະມານ ແລະ ການເງິນແຫ່ງລັດ;

9. **ຜູ້ສັ່ງການ** ໝາຍເຖິງ ລັດຖະມົນຕີ, ຫົວໜ້າອົງການ, ເຈົ້າແຂວງ, ເຈົ້າຄອງນະຄອນຫຼວງ ຊຶ່ງເປັນຜູ້ຮັບຜິດຊອບໃນການຈັດຕັ້ງປະຕິບັດແຜນງົບປະມານ ໃນຂະແໜງການ, ອົງການ ແລະ ທ້ອງຖິ່ນ ຂອງຕົນ;

10. **ເງິນແຮລັດຖະບານ ແລະ ເງິນແຮທ້ອງຖິ່ນ** ໝາຍເຖິງ ຮ່ວງເງິນທີ່ກຳນົດໃນແຜນລາຍຈ່າຍງົບປະມານແຫ່ງລັດ ປະຈຳປີ ເພື່ອນຳໃຊ້ເຂົ້າໃນຄວາມຕ້ອງການບັງເອີນ, ຮີບດ່ວນ ແລະ ເຫດສຸດວິໄສ ເປັນຕົ້ນ ວຽກງານປ້ອງກັນຊາດ-ປ້ອງກັນຄວາມສະຫງົບ, ໄຜທຳມະຊາດ, ພະຍາດລະບາດ;

11. **ຄັງສະສົມແຫ່ງລັດ** ໝາຍເຖິງ ການສະສົມ ສະກຸນເງິນຕາ ແລະ ວັດຖຸມີຄ່າ ຊຶ່ງລັດຖະບານເປັນຜູ້ ຄຸ້ມຄອງ, ຮັກສາ ເພື່ອນຳໃຊ້ເຂົ້າໃນການຊຸກຍູ້ການພັດທະນາ ແລະ ຮັບປະກັນສະຖຽນລະພາບທາງດ້ານເສດຖະກິດຂອງຊາດ;

12. **ຮ່ວງສະສົມແຫ່ງລັດ** ໝາຍເຖິງ ຮ່ວງເງິນຂອງລັດຖະບານ ທີ່ກຳນົດໃນແຜນລາຍຈ່າຍງົບປະມານແຫ່ງລັດ ປະຈຳປີ ຊຶ່ງຄິດໄລ່ຈາກຍອດລາຍຮັບພາຍໃນ ໂດຍບໍ່ລວມລາຍຮັບຈາກຊັບພະຍາກອນທຳມະຊາດ; ລາຍຮັບເກີນແຜນງົບປະມານປະຈຳປີ ແລະ ລາຍຮັບຈາກຊັບພະຍາກອນທຳມະຊາດ ໃນຂອບເຂດທີ່ລັດຖະບານຕົກລົງ ສະສົມໄວ້ໃນແຕ່ລະປີ;

13. **ກອງທຶນຂອງລັດ** ໝາຍເຖິງ ການຈັດຕັ້ງໜຶ່ງ ທີ່ລັດຖະບານອະນຸຍາດໃຫ້ສ້າງຕັ້ງຂຶ້ນ ເພື່ອປະຕິບັດງົບປະມານສະເພາະເປົ້າໝາຍໃດໜຶ່ງ ຕາມລະບຽບການ;

14. **ວິໄນການເງິນ** ໝາຍເຖິງ ການເຄົາລົບ ແລະ ປະຕິບັດກົດໝາຍ ແລະ ລະບຽບການ ກ່ຽວກັບການເງິນ ຢ່າງເຂັ້ມງວດ;

15. **ກຳນົດໝາຍການຈັດສັນງົບປະມານແຫ່ງລັດ** ໝາຍເຖິງ ການກຳນົດວົງເງິນ ທີ່ຈະຈັດສັນໃຫ້ຂະແໜງການ ແລະ ທ້ອງຖິ່ນ ໂດຍອີງຕາມລັກສະນະ, ຄວາມຮັບຜິດຊອບ, ຈຸດພິເສດ, ທີ່ຕັ້ງພູມສາດ, ຈຳນວນພົນ, ເນື້ອທີ່ ແລະ ຄວາມຮຽກຮ້ອງຕ້ອງການໃນການພັດທະນາ;

16. **ພະນັກງານການເງິນ** ໝາຍເຖິງ ພະນັກງານຂອງຂະແໜງການການເງິນ ແລະ ພະນັກງານການເງິນຂອງຂະແໜງການອື່ນ.

## 2. ມາດຕາ 6 ຫຼັກການກ່ຽວກັບງົບປະມານແຫ່ງລັດ

ຫຼັກການພື້ນຖານ ກ່ຽວກັບງົບປະມານແຫ່ງລັດ ມີ ດັ່ງນີ້:

1. ການລວມສູນເປັນເອກະພາບ ແລະ ຄົບຖ້ວນ: ທຸກແຫຼ່ງລາຍຮັບ-ລາຍຈ່າຍ ງົບປະມານແຫ່ງລັດ ຕ້ອງໄດ້ລວມສູນເປັນເອກະພາບ ແລະ ຄົບຖ້ວນ ດ້ວຍການຈັດຜ່ານ ລະບົບບັນຊີລວມສູນຄັງເງິນແຫ່ງຊາດ ຕາມທີ່ໄດ້ກຳນົດໄວ້ໃນກົດໝາຍ;

2. ຄວາມໝັ້ນຄົງຂອງງົບປະມານ: ການສ້າງແຜນງົບປະມານແຫ່ງລັດ ປະຈຳປີ ຕ້ອງເລີ່ມຈາກຄວາມສາມາດຕົວຈິງຂອງເສດຖະກິດແຫ່ງຊາດ ຮັບປະກັນການດຸ່ນດ່ຽງເສດ ຖະກິດມະຫາພາກ ແລະ ສອດຄ່ອງກັບແຜນພັດທະນາເສດຖະກິດ-ສັງຄົມແຫ່ງຊາດ ໃນແຕ່ ລະໄລຍະ; ການສ້າງແຜນ ແລະ ການຈັດຕັ້ງປະຕິບັດງົບປະມານແຫ່ງລັດ ຕ້ອງເປັນສະກຸນ ເງິນກີບ;

3. ຄວາມເປັນເອກະພາບ: ການຈັດຕັ້ງປະຕິບັດແຜນງົບປະມານແຫ່ງລັດ ປະຈຳປີ ຕ້ອງໃຫ້ຖືກຕ້ອງ ຕາມແຜນການທີ່ສະພາແຫ່ງຊາດໄດ້ຮັບຮອງເອົາ, ບໍ່ອະນຸຍາດໃຫ້ຈ່າຍ ນອກແຜນ, ລົງທຶນກ່ອນ ແລະ ຈ່າຍເກີນແຜນງົບປະມານ;

4. ການຂາດດຸ່ນງົບປະມານແຫ່ງລັດ: ການຂາດດຸ່ນ ໃຫ້ຂາດດຸ່ນສະເພາະງົບປະ ມານແຫ່ງລັດຂັ້ນສູນກາງ ໃນຮ່ວງລາຍຈ່າຍລົງທຶນ ເພື່ອການພັດທະນາເທົ່ານັ້ນ. ສຳລັບງົບ ປະມານທ້ອງຖິ່ນທີ່ຂາດດຸ່ນ ຈະໄດ້ຮັບການດຸ່ນດ່ຽງຈາກງົບປະມານແຫ່ງລັດຂັ້ນສູນກາງ ຕາມແຜນງົບປະມານປະຈຳປີ ທີ່ສະພາແຫ່ງຊາດຮັບຮອງ;

5. ການດຸ່ນດ່ຽງງົບປະມານແຫ່ງລັດ: ການດຸ່ນດ່ຽງງົບປະມານແຫ່ງລັດ ໄດ້ມາ ຈາກການກູ້ຢືມ ພາຍໃນ, ຕ່າງປະເທດ, ການຂາຍຊັບສິນຂອງລັດ ແລະ ແຫຼ່ງທຶນອື່ນ;

6. ປະສິດທິຜົນ ແລະ ຄວາມສາມາດກວດສອບໄດ້: ຂໍ້ມູນງົບປະມານແຫ່ງລັດ ກ່ຽວກັບການສ້າງແຜນ, ການຈັດຕັ້ງປະຕິບັດ ແລະ ການສະຫຼຸບ ຕ້ອງຮັບປະກັນຄວາມ ຊັດເຈນ, ໂປ່ງໃສ, ເປີດເຜີຍ ແລະ ຕ້ອງໄດ້ຜ່ານການກວດກາ, ກວດການ ຢ່າງເຂັ້ມງວດ ແລະ ຍິ່ງຍືນ ຈາກອົງການກວດສອບແຫ່ງລັດ;

7. ການແປງຄວາມຮັບຜິດຊອບ ກ່ຽວກັບລາຍຮັບ ແລະ ລາຍຈ່າຍງົບປະມານ ແຫ່ງລັດ ລະຫວ່າງສູນກາງ ແລະ ທ້ອງຖິ່ນ: ການຮັບປະກັນຫຼັກການລວມສູນປະຊາທິປະ ໄຕ, ການປະຕິບັດກົດໝາຍ ແລະ ລະບຽບການ ຕ້ອງໃຫ້ເຂັ້ມງວດ ແລະ ເປັນເອກະພາບ; ງົບປະມານສູນກາງຄຸ້ມຄອງແຫຼ່ງລາຍຮັບສ່ວນໃຫຍ່ ເພື່ອປະຕິບັດລາຍຈ່າຍທີ່ມີຄວາມສຳ ຄັນລະດັບຊາດ ແລະ ຊ່ວຍໜຸນໃຫ້ທ້ອງຖິ່ນ ຕາມສະພາບຄວາມເປັນຈິງ;

8. ການຄຸ້ມຄອງລວມສູນຕາມສາຍຕັ້ງ: ວຽກງານວິຊາສະເພາະ, ວຽກງານຄຸ້ມ ຄອງພະນັກງານ ແລະ ງົບປະມານ ຂອງຂະແໜງພາສີ, ຂະແໜງສ່ວຍສາອາກອນ ແລະ ຄັງເງິນແຫ່ງຊາດ ຕ້ອງຄຸ້ມຄອງລວມສູນຕາມສາຍຕັ້ງ;

9. ການຈັດສັນງົບປະມານແຫ່ງລັດ: ການຈັດສັນງົບປະມານແຫ່ງລັດ ໃຫ້ຂະ ແໜງການ ແລະ ທ້ອງຖິ່ນ ຕ້ອງປະຕິບັດຕາມກຳນົດໝາຍການຈັດສັນງົບປະມານທີ່ສະພາ ແຫ່ງຊາດຮັບຮອງ;

10. ຄວາມຮັບຜິດຊອບ: ການຈັດຕັ້ງຂອງລັດ ທີ່ມີການພົວພັນກັບງົບປະມານ ແຫ່ງລັດ ຕ້ອງມີຄວາມຮັບຜິດຊອບໃນການຈັດຕັ້ງປະຕິບັດວຽກງານງົບປະມານແຫ່ງລັດ ຕາມຂອບເຂດສິດ ແລະ ໜ້າທີ່ຂອງຕົນ ຢ່າງເຂັ້ມງວດ;

11. ຄວາມສະເໝີພາບບົດບາດຍິງ-ຊາຍ: ການສ້າງ ແລະ ການຈັດຕັ້ງປະຕິບັດ ແຜນງົບປະມານແຫ່ງລັດ ຕ້ອງຮັບປະກັນຄວາມສະເໝີພາບບົດບາດຍິງ-ຊາຍ.

**3. ມາດຕາ 8 ການຄຸ້ມຄອງລາຍຮັບ-ລາຍຈ່າຍ ກອງທຶນຂອງລັດ**

ລາຍຮັບ-ລາຍຈ່າຍ ກອງທຶນຂອງລັດ ຕ້ອງນອນໃນແຜນງົບປະມານແຫ່ງລັດ ປະຈຳປີ, ຈັດຕັ້ງປະຕິບັດຜ່ານລະບົບຄັງເງິນແຫ່ງຊາດ ຫຼື ທະນາຄານທຸລະກິດທີ່ໄດ້ຮັບອະນຸຍາດ ຈາກລັດຖະບານ ເພື່ອນຳໃຊ້ເຂົ້າໃນເປົ້າໝາຍລາຍຈ່າຍ ຕາມລະບຽບການທີ່ລັດຖະບານອະນຸມັດ. ທຸກລາຍຮັບ-ລາຍຈ່າຍ ກອງທຶນຂອງລັດ ຕ້ອງຢູ່ພາຍໃຕ້ການຄຸ້ມຄອງ, ຕິດຕາມ ແລະ ກວດກາຂອງຂະແໜງການທີ່ກ່ຽວຂ້ອງ ແລະ ຂອງຂະແໜງການການເງິນ.

ທຸກແຫຼ່ງລາຍຮັບ-ລາຍຈ່າຍ ກອງທຶນຂອງລັດ ຕ້ອງສັງລວມເປັນເອກະສານຊ້ອນທ້າຍຄັດຕິດກັບແຜນງົບປະມານແຫ່ງລັດ ປະຈຳປີ ແລະ ໃນໄລຍະການຈັດຕັ້ງປະຕິບັດແຜນງົບປະມານປະຈຳປີ ຕ້ອງມີການສະຫຼຸບລາຍຮັບ-ລາຍຈ່າຍ ປະຈຳ ເດືອນ, ງວດ, ປີ ແລະ ບົດສະຫຼຸບຂາດຕົວ ຢ່າງເປັນປົກກະຕິ ໃຫ້ກະຊວງການເງິນ ແລະ ອົງການກວດສອບແຫ່ງລັດ.

ສ່ວນຍອດເຫຼືອລາຍຮັບຂອງກອງທຶນ ພາຍຫຼັງທີ່ມີການໄລ່ລຽງຂາດຕົວປະຈຳປີ ໃຫ້ຍົກຍອດເຂົ້າໄວ້ໃນບັນຊີກອງທຶນ ຫຼື ມອບເຂົ້າງົບປະມານໃນປີຖັດໄປ ຕາມລະບຽບການທີ່ກ່ຽວຂ້ອງ.

ສຳລັບລາຍລະອຽດກ່ຽວກັບການຄຸ້ມຄອງ ລາຍຮັບ-ລາຍຈ່າຍ ຂອງກອງທຶນຂອງລັດ ໄດ້ກຳນົດໄວ້ໃນລະບຽບການກ່ຽວກັບການຄຸ້ມຄອງການເງິນ-ງົບປະມານແຫ່ງລັດ.

**4. ມາດຕາ 10 ການຄຸ້ມຄອງລາຍຮັບ-ລາຍຈ່າຍ ຂອງຫົວໜ່ວຍງົບປະມານ**

**ບໍລິຫານວິຊາການ**

ຫົວໜ່ວຍງົບປະມານບໍລິຫານວິຊາການ ທີ່ຂຶ້ນກັບງົບປະມານແຫ່ງລັດ ຂຶ້ນສູນກາງ ແລະ ທ້ອງຖິ່ນ ທີ່ມີລາຍຮັບ ຕ້ອງມອບເຂົ້າເປັນລາຍຮັບງົບປະມານແຫ່ງລັດ ຜ່ານລະບົບບັນຊີລວມສູນຄັງເງິນແຫ່ງຊາດ. ລາຍຮັບວິຊາການດັ່ງກ່າວ ຕ້ອງຄິດໄລ່ ແລະ ສັງລວມເຂົ້າໃນແຜນງົບປະມານແຫ່ງລັດ ປະຈຳປີ ຂອງອົງການທີ່ກ່ຽວຂ້ອງ ຕາມລະບຽບການເງິນແຫ່ງລັດ.

ການຄຸ້ມຄອງລາຍຮັບ-ລາຍຈ່າຍ ຂອງຫົວໜ່ວຍງົບປະມານບໍລິຫານວິຊາການ ໃຫ້ປະຕິບັດ ດັ່ງນີ້:

1. ກໍລະນີ ການປະຕິບັດລາຍຮັບ ບໍ່ໄດ້ຕາມແຜນ ຕ້ອງຫຼຸດແຜນລາຍຈ່າຍລົງ ຕາມຈຳນວນລາຍຮັບທີ່ເກັບບໍ່ໄດ້ຕາມແຜນ ແຕ່ຕ້ອງໄລ່ລຽງໃຫ້ຖືກຕ້ອງຕາມລະບຽບການ;
2. ກໍລະນີ ປະຕິບັດ ແລະ ມອບລາຍຮັບ ເຂົ້າງົບປະມານເກີນແຜນປະຈຳປີ, ສ່ວນທີ່ເກີນແຜນນັ້ນ ໃຫ້ປະຕິບັດຕາມນະໂຍບາຍສິ່ງເສີມການເກັບ ແລະ ນຳໃຊ້ລາຍຮັບງົບປະມານແຫ່ງລັດ ທີ່ໄດ້ກຳນົດໄວ້ໃນມາດຕາ 49 ຂອງກົດໝາຍສະບັບນີ້.

ຜ່ານການໄລ່ລຽງງົບປະມານຂາດຕົວປະຈຳປີ ຖ້າມີຍອດເຫຼືອເງິນບໍລິຫານວິຊາການ ໃນລະບົບບັນຊີເຝກຄັງເງິນແຫ່ງຊາດ ຕ້ອງມອບເຂົ້າງົບປະມານແຫ່ງລັດ ໃຫ້ຄົບຖ້ວນ.

ສຳລັບລາຍລະອຽດກ່ຽວກັບ ການຄຸ້ມຄອງລາຍຮັບ-ລາຍຈ່າຍຂອງຫົວໜ່ວຍບໍລິຫານວິຊາການ ລວມທັງຫົວໜ່ວຍບໍລິຫານວິຊາການກຸ້ມຕົນເອງ ໄດ້ກຳນົດໄວ້ໃນລະບຽບການກ່ຽວກັບການຄຸ້ມຄອງການເງິນ-ງົບປະມານແຫ່ງລັດ.

**5. ມາດຕາ 16 ລາຍຮັບຈາກ ພາສີ ແລະ ສ່ວຍສາອາກອນ**

ລາຍຮັບຈາກ ພາສີ ແລະ ສ່ວຍສາອາກອນ ມີ ດັ່ງນີ້:

1. ພາສີຂາອອກ-ຂາເຂົ້າ;

2. ອາກອນລາຍໄດ້;
3. ອາກອນມູນຄ່າເພີ່ມ;
4. ອາກອນຊົມໃຊ້;
5. ອາກອນ ທີ່ດິນ ແລະ ຊັບສິນ;
6. ອາກອນສິ່ງແວດລ້ອມ;
7. ຄ່າທຳນຽມ ແລະ ຄ່າບໍລິການ;
8. ລາຍຮັບອື່ນ ຕາມທີ່ໄດ້ກຳນົດໄວ້ໃນກົດໝາຍ.

**6. ມາດຕາ 17 ລາຍຮັບບໍ່ແມ່ນ ພາສີ ແລະ ສ່ວຍສາອາກອນ**  
 ລາຍຮັບບໍ່ແມ່ນ ພາສີ ແລະ ສ່ວຍສາອາກອນ ມີ ດັ່ງນີ້:

1. ຄ່າເຊົ່າ ແລະ ຄ່າສຳປະທານ ຊັບສິນຂອງລັດ;
2. ຄ່າຊັບພະຍາກອນທຳມະຊາດ;
3. ຄ່າພາກຫຼວງ;
4. ການຂາຍ, ການແລກປ່ຽນ, ການທົດແທນ, ການເວນຄືນ ຊັບສິນຂອງລັດ, ການມອບ-ໂອນ ໃຫ້ລັດ ແລະ ຊັບສິນທີ່ບໍ່ມີເຈົ້າຂອງ ຫຼື ມູນມໍຣະດົກທີ່ບໍ່ມີຜູ້ສືບທອດ;
5. ເງິນບັນຜົນ ແລະ ການຂາຍຮຸ້ນຂອງລັດຖະບານ;
6. ລາຍຮັບດອກເບ້ຍເງິນໃຫ້ກຸ້ຍິມຕໍ່;
7. ການປັບໃໝ, ການຂາຍຊັບ, ວັດຖຸສິ່ງຂອງທີ່ຖືກຍຶດ ແລະ ຖືກຮິບ;
8. ລາຍຮັບອື່ນ ຕາມທີ່ໄດ້ກຳນົດໄວ້ໃນກົດໝາຍ.

**7. ມາດຕາ 19 ລາຍຮັບຈາກການປະກອບສ່ວນຂອງສັງຄົມ**

ລາຍຮັບຈາກການປະກອບສ່ວນຂອງສັງຄົມ ແມ່ນ ໄດ້ມາຈາກການປະກອບສ່ວນຂອງບຸກຄົນ, ນິຕິບຸກຄົນ ຫຼື ອົງການຈັດຕັ້ງ ຈາກພາຍໃນ ແລະ ຕ່າງປະເທດ ດັ່ງນີ້:

1. ລາຍຮັບທີ່ເປັນເງິນ;
2. ລາຍຮັບທີ່ເປັນວັດຖຸສິ່ງຂອງ.

ການຄຸ້ມຄອງ ແລະ ການນຳໃຊ້ລາຍຮັບຈາກການປະກອບສ່ວນຂອງສັງຄົມ ຕ້ອງປະຕິບັດຕາມລະບຽບການໃນການໃຊ້ຈ່າຍງົບປະມານ ແລະ ໃຫ້ຖືກຕ້ອງຕາມເປົ້າໝາຍ.

**8. ມາດຕາ 24 ລະບົບການດຸນດ່ຽງງົບປະມານ**

ລະບົບການດຸນດ່ຽງງົບປະມານແຫ່ງລັດ ມີ ສາມກໍລະນີ ດັ່ງນີ້:

1. ງົບປະມານແຫ່ງລັດ ສົມດຸນ;
2. ງົບປະມານແຫ່ງລັດ ເກີນດຸນ;
3. ງົບປະມານແຫ່ງລັດ ຂາດດຸນ.

**9. ມາດຕາ 26 ການສົມດຸນ, ການເກີນດຸນ, ການຂາດດຸນ ແລະ ແຫຼ່ງທຶນດຸນດ່ຽງ ງົບປະມານແຫ່ງລັດ**

ການສົມດຸນງົບປະມານແຫ່ງລັດ ແມ່ນ ລວມຍອດລາຍຮັບເທົ່າກັບລວມຍອດລາຍຈ່າຍ.

ການເກີນດຸນງົບປະມານແຫ່ງລັດ ແມ່ນ ລວມຍອດລາຍຮັບ ຫຼາຍກວ່າ ລວມຍອດລາຍຈ່າຍ ຊຶ່ງການເກີນດຸນນັ້ນ ລັດຖະບານເປັນຜູ້ຕົກລົງ ເພື່ອເພີ່ມໃຫ້ລາຍຈ່າຍໃດໜຶ່ງ ຫຼື ມອບເຂົ້າຄັງສະສົມແຫ່ງລັດ.

ການຂາດດຸນງົບປະມານແຫ່ງລັດ ແມ່ນ ລວມຍອດລາຍຮັບ ໜ້ອຍກວ່າ ລວມຍອດລາຍຈ່າຍ ຊຶ່ງການຂາດດຸນນັ້ນ ໃຫ້ຂາດດຸນສະເພາະງົບປະມານສູນກາງ ເພື່ອນຳໃຊ້ສະເພາະເຂົ້າໃນການລົງທຶນເທົ່ານັ້ນ.

ການຂາດດຸນງົບປະມານແຫ່ງລັດ ປະຈຳປີ ຕ້ອງສອດຄ່ອງກັບຄວາມຕ້ອງການ ແລະ ຄວາມອາດສາມາດຂອງການເງິນແຫ່ງຊາດ. ລະດັບການຂາດດຸນ ແລະ ແຫຼ່ງທຶນດຸນດ່ຽງການຂາດດຸນງົບປະມານແຫ່ງລັດ ໃຫ້ລັດຖະບານຄົ້ນຄວ້າ ແລ້ວນຳສະເໜີຕໍ່ສະພາແຫ່ງຊາດ ເພື່ອພິຈາລະນາຮັບຮອງ.

ແຫຼ່ງທຶນດຸນດ່ຽງງົບປະມານແຫ່ງລັດ ໄດ້ມາຈາກ:

1. ການກູ້ຢືມພາຍໃນ ໄດ້ມາຈາກການລະດົມທຶນພາຍໃນ ດ້ວຍຮູບການກູ້ຢືມໂດຍກົງ, ການຂາຍພັນທະບັດ ແລະ ຮູບການອື່ນ;
2. ການກູ້ຢືມຕ່າງປະເທດ ໄດ້ມາຈາກການລະດົມທຶນຈາກຕ່າງປະເທດ, ອົງການຈັດຕັ້ງສາກົນ, ອົງການຈັດຕັ້ງຮ່ວມມືສອງຝ່າຍ, ຫຼາຍຝ່າຍ ດ້ວຍຮູບການກູ້ຢືມໂດຍກົງ, ການຂາຍພັນທະບັດ ແລະ ຮູບການອື່ນ;
3. ການຂາຍຊັບສິນຂອງລັດ ໄດ້ມາຈາກການຂາຍຮຸ້ນວິສາຫະກິດທີ່ລັດລົງທຶນ, ຂາຍຊັບສິນຄົງທີ່, ການຫັນຊັບສິນເປັນທຶນ ແລະ ອື່ນໆ;
4. ແຫຼ່ງທຶນອື່ນ.

**10. ມາດຕາ 27 ຄວາມຮັບຜິດຊອບຂອງສະພາແຫ່ງຊາດ**

ໃນວຽກງານການເງິນ ແລະ ງົບປະມານແຫ່ງລັດ ສະພາແຫ່ງຊາດ ມີຄວາມຮັບຜິດຊອບ ຕົ້ນຕໍ ດັ່ງນີ້:

1. ພິຈາລະນາ, ຮັບຮອງເອົາ ກົດໝາຍ, ນະໂຍບາຍການເງິນ, ແຜນຍຸດທະສາດການເງິນ, ແຜນງົບປະມານແຫ່ງລັດ ຫ້າປີ, ແຜນງົບປະມານໄລຍະກາງ ແລະ ປະຈຳປີ, ການດັດແກ້ແຜນງົບປະມານຫ້າປີ ແລະ ປະຈຳປີ;
2. ພິຈາລະນາ, ຮັບຮອງ ກຳນົດໝາຍຈັດສັນງົບປະມານ, ອັດຕາສ່ວນການຂາດດຸນງົບປະມານ, ແຫຼ່ງດຸນດ່ຽງງົບປະມານ, ການກູ້ຢືມເພື່ອດຸນດ່ຽງງົບປະມານ ແລະ ການຊຳລະໜີ້ສິນສາທາລະນະ, ອັດຕາສ່ວນໜີ້ສິນຂອງລັດຖະບານ, ອັດຕາສ່ວນໜີ້ສິນສາທາລະນະ ແລະ ບົດສະຫຼຸບຂາດຕົວການຈັດຕັ້ງປະຕິບັດງົບປະມານແຫ່ງລັດ ປະຈຳປີ;
3. ພິຈາລະນາ, ຮັບຮອງເອົາ ແຜນການລົງທຶນຂອງລັດ ຫ້າປີ ແລະ ປະຈຳປີ, ແຜນຈັດສັນງົບປະມານຂອງໂຄງການລົງທຶນຂອງລັດປະເພດ II, III ແລະ IV; ໂຄງການລົງທຶນປະເພດ I ແລະ ໂຄງການລົງທຶນຂອງລັດລະດັບຊາດ, ການດັດແກ້ແຜນການລົງທຶນຂອງລັດ ຫ້າປີ ແລະ ປະຈຳປີ;



4. ຝຶຈາລະນາ, ຮັບຮອງເອົາ ການກຳນົດ, ການປ່ຽນແປງ, ການຍົກເວັ້ນ, ການຍົກເລີກ, ການລົບລ້າງອັດຕາພາສີ ແລະ ສ່ວຍສາອາກອນ.

#### 11. ມາດຕາ 29 ຄວາມຮັບຜິດຊອບຂອງລັດຖະບານ

ໃນວຽກງານການເງິນ ແລະ ງົບປະມານແຫ່ງລັດ ລັດຖະບານ ມີຄວາມຮັບຜິດຊອບ ດັ່ງນີ້:

1. ຄົ້ນຄວ້າ ແລະ ນຳສະເໜີ ຕໍ່ສະພາແຫ່ງຊາດ ກ່ຽວກັບ ກົດໝາຍ, ນະໂຍບາຍການເງິນ, ແຜນຍຸດທະສາດການເງິນ, ແຜນງົບປະມານແຫ່ງລັດ ຫ້າປີ, ງົບປະມານໄລຍະກາງ, ປະຈຳປີ, ການດັດແກ້ແຜນງົບປະມານແຫ່ງລັດ ຫ້າປີ ແລະ ປະຈຳປີ;

2. ຄົ້ນຄວ້າ ແລະ ນຳສະເໜີ ຕໍ່ສະພາແຫ່ງຊາດ ກ່ຽວກັບ ກຳນົດໝາຍຈັດສັນງົບປະມານ, ອັດຕາສ່ວນການຂາດດຸນງົບປະມານ, ແຫຼ່ງດຸນດ່ຽງງົບປະມານ, ການກຸ້ຢືມເພື່ອດຸນດ່ຽງງົບປະມານ ແລະ ການຊຳລະໜີ້ສິນສາທາລະນະ, ອັດຕາສ່ວນໜີ້ສິນຂອງລັດຖະບານ, ອັດຕາສ່ວນໜີ້ສິນສາທາລະນະ ແລະ ບົດສະຫຼຸບຂາດຕົວການຈັດຕັ້ງປະຕິບັດງົບປະມານແຫ່ງລັດ ປະຈຳປີ;

3. ຄົ້ນຄວ້າ ແລະ ນຳສະເໜີ ຕໍ່ສະພາແຫ່ງຊາດ ກ່ຽວກັບ ແຜນການລົງທຶນຂອງລັດ ຫ້າປີ ແລະ ປະຈຳປີ, ແຜນຈັດສັນງົບປະມານຂອງໂຄງການລົງທຶນຂອງລັດປະເພດ II, III ແລະ IV; ໂຄງການລົງທຶນປະເພດ I ແລະ ໂຄງການລົງທຶນຂອງລັດລະດັບຊາດ, ການດັດແກ້ແຜນການລົງທຶນຂອງລັດ ຫ້າປີ ແລະ ປະຈຳປີ;

4. ຄົ້ນຄວ້າ ແລະ ນຳສະເໜີ ຕໍ່ສະພາແຫ່ງຊາດ ກ່ຽວກັບ ການກຳນົດ, ການປ່ຽນແປງ, ການຍົກເວັ້ນ, ການຍົກເລີກ, ການລົບລ້າງອັດຕາ ພາສີ ແລະ ສ່ວຍສາອາກອນ;

5. ອອກດຳລັດ ແລະ ນິຕິກຳໃຕ້ກົດໝາຍ ກ່ຽວກັບແຜນງົບປະມານແຫ່ງລັດປະຈຳປີ, ຊື້ນຳ, ຄຸ້ມຄອງ, ຕິດຕາມ, ກວດກາ ແລະ ກວດການການຈັດຕັ້ງປະຕິບັດແຜນງົບປະມານແຫ່ງລັດ;

6. ຊື້ນຳ, ຊຸກຍູ້, ຕິດຕາມ ແລະ ກວດກາ ການຈັດຕັ້ງປະຕິບັດນະໂຍບາຍການເງິນ, ແຜນຍຸດທະສາດ ແລະ ແຜນງົບປະມານແຫ່ງລັດ;

7. ລາຍງານສະພາບການຈັດຕັ້ງປະຕິບັດ ແຜນພັດທະນາເສດຖະກິດ-ສັງຄົມແຫ່ງຊາດ ແລະ ແຜນງົບປະມານແຫ່ງລັດ ປະຈຳປີ ແລະ ຫ້າປີ ຕໍ່ສະພາແຫ່ງຊາດ;

8. ຊື້ນຳກະຊວງການເງິນ, ບັນດາອົງການຂອງລັດ ຂັ້ນສູນກາງ ແລະ ທ້ອງຖິ່ນ ປະຕິບັດລາຍຮັບ-ລາຍຈ່າຍ ງົບປະມານແຫ່ງລັດ ໃຫ້ຖືກຕ້ອງຕາມແຜນງົບປະມານທີ່ໄດ້ກຳນົດໄວ້ໃນກົດໝາຍ ແລະ ສິ່ງໄຈະລາຍຈ່າຍ ເມື່ອມີການລະເມີດກົດໝາຍກ່ຽວກັບການເງິນ;

9. ຕົກລົງສ້າງຕັ້ງ ຫຼື ຍຸບເລີກຫົວໜ່ວຍງົບປະມານແຫ່ງລັດຂັ້ນໜຶ່ງ; ຕົກລົງມອບສິດໃຫ້ກະຊວງການເງິນ ອອກລະບຽບການ ແລະ ມາດຕະການຄຸ້ມຄອງເກັບລາຍຮັບ, ການຈັດຕັ້ງປະຕິບັດລາຍຈ່າຍງົບປະມານແຫ່ງລັດ ໃຫ້ຖືກຕ້ອງຕາມກົດໝາຍ ແລະ ເປັນເອກະພາບ ໃນຂອບເຂດທົ່ວປະເທດ.

## 12. ມາດຕາ 30 ຄວາມຮັບຜິດຊອບຂອງກະຊວງການເງິນ

ໃນວຽກງານການເງິນ ແລະ ງົບປະມານແຫ່ງລັດ ກະຊວງການເງິນ ມີຄວາມຮັບຜິດຊອບ ດັ່ງນີ້:

1. ຄົ້ນຄວ້າ ແລະ ສ້າງ ກົດໝາຍ, ນະໂຍບາຍການເງິນ, ແຜນຍຸດທະສາດການເງິນ, ແຜນງົບປະມານແຫ່ງລັດ ຫ້າປີ, ງົບປະມານໄລຍະກາງ, ປະຈຳປີ, ການດັດແກ້ແຜນງົບປະມານແຫ່ງລັດ ຫ້າປີ ແລະ ປະຈຳປີ ເພື່ອສະເໜີລັດຖະບານພິຈາລະນາ;

2. ຄົ້ນຄວ້າ ແລະ ສ້າງ ກຳນົດໝາຍຈັດສັນງົບປະມານ, ອັດຕາສ່ວນການຂາດດຸນງົບປະມານ, ແຫຼ່ງດຸນດ່ຽງງົບປະມານ, ການກູ້ຢືມເພື່ອດຸນດ່ຽງງົບປະມານ ແລະ ການຊຳລະໜີ້ສິນສາທາລະນະ, ອັດຕາສ່ວນໜີ້ສິນຂອງລັດຖະບານ, ອັດຕາສ່ວນໜີ້ສິນສາທາລະນະ ແລະ ບົດສະຫຼຸບຂາດຕົວການຈັດຕັ້ງປະຕິບັດງົບປະມານແຫ່ງລັດ ປະຈຳປີ ເພື່ອສະເໜີລັດຖະບານພິຈາລະນາ;

3. ສ້າງລະບຽບການບັນຊີ ແລະ ສາລະບານງົບປະມານ, ປັດບັນຊີງົບປະມານ ແລະ ການເປີດເຜີຍງົບປະມານ;

4. ສັງລວມແຜນງົບປະມານ, ຄຸ້ມຄອງການຈັດຕັ້ງປະຕິບັດ, ສະເໜີດັດແກ້, ຕີລາຄາສະພາບການຈັດຕັ້ງປະຕິບັດ ແລະ ສ້າງບົດສະຫຼຸບງົບປະມານແຫ່ງລັດ ປະຈຳປີ;

5. ກູ້ຢືມເງິນ ເພື່ອບໍລິຫານສະພາບຄ່ອງທາງດ້ານງົບປະມານ ພາຍໃນປີງົບປະມານ ຕາມການຕົກລົງຂອງລັດຖະບານ;

6. ຈັດຕັ້ງ, ຄຸ້ມຄອງການເກັບລາຍຮັບງົບປະມານ ໃຫ້ໄດ້ຕາມແຜນການ ຫຼື ເກີນແຜນການ ຕາມມະຕິຂອງສະພາແຫ່ງຊາດ, ປະຕິບັດລາຍຈ່າຍ ຕາມແຜນງົບປະມານ ປະຈຳປີທີ່ລັດຖະບານມອບໃຫ້;

7. ເປັນເຈົ້າການໃນການພົວພັນ, ຮ່ວມມືກັບການຈັດຕັ້ງການເງິນຕ່າງປະເທດ, ອົງການການເງິນສາກົນ, ການຈັດຕັ້ງອື່ນ ທີ່ມີສ່ວນພົວພັນວຽກງານການເງິນ, ສ້າງຮ່າງສັນຍາກູ້ຢືມ, ຊ່ວຍເຫຼືອລ້າກັບຕ່າງປະເທດ ແລະ ບັນດາສະຖາບັນການເງິນສາກົນ ເພື່ອນຳສະເໜີລັດຖະບານພິຈາລະນາ;

8. ຄຸ້ມຄອງເງິນກູ້ຢືມ, ເງິນຊ່ວຍເຫຼືອລ້າ ແລະ ປະຕິບັດການຊຳລະໜີ້ສິນຂອງລັດຖະບານ ຕາມທີ່ໄດ້ກຳນົດໄວ້ໃນສັນຍາ;

9. ຮັບຜິດຊອບຕໍ່ລັດຖະບານ ໃນການຄຸ້ມຄອງ, ກວດກາການຈັດຕັ້ງປະຕິບັດງົບປະມານແຫ່ງລັດ ໃນຂອບເຂດທົ່ວປະເທດ, ກວດກາບັນດາຫົວໜ່ວຍວິສາຫະກິດ, ທຸລະກິດທັງພາກລັດ ແລະ ພາກເອກະຊົນ, ຫົວໜ່ວຍງົບປະມານ, ກອງທຶນຂອງລັດ, ອົງການບໍລິຫານວິຊາການແຕ່ລະຂັ້ນ ໃນການປະຕິບັດພັນທະ ເຂົ້າງົບປະມານແຫ່ງລັດ;

10. ຄົ້ນຄວ້າ ອອກນິຕິກຳ ໃນການຈັດຕັ້ງປະຕິບັດກົດໝາຍ, ນະໂຍບາຍການເງິນ, ຍຸດທະສາດການເງິນ ແລະ ແຜນງົບປະມານແຫ່ງລັດ ຕາມຂອບເຂດຄວາມຮັບຜິດຊອບຂອງຕົນ;

11. ຊີ້ນຳ, ຕິດຕາມ, ກວດກາການຈັດຕັ້ງປະຕິບັດລາຍຮັບ-ລາຍຈ່າຍ ງົບປະມານແຫ່ງລັດ ຕາມມະຕິຂອງສະພາແຫ່ງຊາດ ແລະ ການມອບໝາຍຂອງລັດຖະບານ;

12. ຄຸ້ມຄອງ ຄັງສະສົມແຫ່ງລັດ, ເງິນແຮລັດຖະບານ, ກອງທຶນຂອງລັດ, ຊັບສິນ, ໜີ້ສິນ ແລະ ວັດຖຸມີຄ່າຂອງລັດ;

13. ປະສານສົມທົບກັບກະຊວງແຜນການ ແລະ ການລົງທຶນ ໃນການກຳນົດເຜດານ ແລະ ແຫຼ່ງທຶນ ສຳລັບແຜນການລົງທຶນຂອງລັດ ໄລຍະກາງ ແລະ ປະຈຳປີ ທີ່ນຳໃຊ້ແຫຼ່ງທຶນ ພາຍໃນ ແລະ ຕ່າງປະເທດ ຢູ່ ສປປ ລາວ;

14. ປະສານສົມທົບກັບບັນດາຂະແໜງການຂອງສູນກາງ ແລະ ອົງການປົກຄອງທ້ອງຖິ່ນ ສ້າງຮ່າງແຜນງົບປະມານແຫ່ງລັດ ປະຈຳປີ, ສະເໜີດັດແກ້ແຜນງົບປະມານປະຈຳປີ ເພື່ອສະເໜີລັດຖະບານ ພິຈາລະນາ;

15. ຊີ້ນຳການສະຫຼຸບຂາດຕົວ ການຈັດຕັ້ງປະຕິບັດແຜນງົບປະມານແຫ່ງລັດ ປະຈຳປີ ເພື່ອລາຍງານໃຫ້ອົງການກວດສອບແຫ່ງລັດ ໃຫ້ທັນຕາມກຳນົດເວລາ.

**13. ມາດຕາ 40 ການແບ່ງຂັ້ນຄຸ້ມຄອງການເກັບລາຍຮັບງົບປະມານແຫ່ງລັດ**

ການແບ່ງຂັ້ນຄຸ້ມຄອງການເກັບລາຍຮັບງົບປະມານແຫ່ງລັດ ມີ ດັ່ງນີ້:

1. ລາຍຮັບງົບປະມານແຫ່ງລັດທີ່ສູນກາງ ຄຸ້ມຄອງການເກັບ;
2. ລາຍຮັບງົບປະມານແຫ່ງລັດທີ່ທ້ອງຖິ່ນ ຄຸ້ມຄອງການເກັບ.

ສຳລັບການແບ່ງປັນລາຍຮັບງົບປະມານແຫ່ງລັດ ລະຫວ່າງສູນກາງ ແລະ ທ້ອງຖິ່ນ ໄດ້ກຳນົດໄວ້ໃນລະບຽບການຕ່າງຫາກ.

**14. ມາດຕາ 41 ລາຍຮັບງົບປະມານແຫ່ງລັດ ທີ່ສູນກາງຄຸ້ມຄອງການເກັບ**

ລາຍຮັບງົບປະມານແຫ່ງລັດ ທີ່ສູນກາງຄຸ້ມຄອງການເກັບ ມີ ດັ່ງນີ້:

1. ພາສີ-ອາກອນ ແລະ ຄ່າທຳນຽມ ຂາເຂົ້າ-ຂາອອກ;
2. ອາກອນ, ຄ່າເຊົ່າ ແລະ ຄ່າສຳປະທານຊັບສິນຂອງລັດ, ຄ່າຊັບພະຍາກອນທຳມະຊາດ, ຄ່າພາກຫຼວງ ແລະ ພັນທະອື່ນ ທີ່ຕິດພັນກັບຫົວໜ່ວຍທຸລະກິດຂະໜາດໃຫຍ່, ບໍລິສັດຂ້າມຊາດ, ບໍລິສັດທີ່ນຳໃຊ້ເຕັກໂນໂລຊີລະດັບສູງ ແລະ ວິສາຫະກິດ ທີ່ສູນກາງຄຸ້ມຄອງ ຕາມການຕົກລົງຂອງລັດຖະບານ ໃນແຕ່ລະໄລຍະ;
3. ຄ່າທຳນຽມ ແລະ ຄ່າບໍລິການຂອງອົງການລັດ ຂັ້ນສູນກາງ;
4. ລາຍຮັບຈາກການບິນຜ່ານຝ່າງຝາ;
5. ລາຍຮັບຈາກການຊ່ວຍເຫຼືອລ່າ ຂັ້ນສູນກາງ;
6. ການປະກອບສ່ວນຂອງ ບຸກຄົນ, ນິຕິບຸກຄົນ ແລະ ການຈັດຕັ້ງ ໃຫ້ຂັ້ນສູນກາງ;
7. ການປັບໃໝ, ການຂາຍຊັບ, ວັດຖຸສິ່ງຂອງທີ່ ຍຶດ ແລະ ຮີບ ທີ່ສູນກາງຄຸ້ມຄອງ;
8. ລາຍຮັບອື່ນ ຕາມທີ່ໄດ້ກຳນົດໄວ້ໃນກົດໝາຍ.

**15. ມາດຕາ 42 ລາຍຮັບງົບປະມານແຫ່ງລັດທີ່ທ້ອງຖິ່ນ ຄຸ້ມຄອງການເກັບ**

ກ. ລາຍຮັບງົບປະມານແຫ່ງລັດທີ່ຂັ້ນແຂວງ ຄຸ້ມຄອງການເກັບ ມີ ດັ່ງນີ້:

1. ອາກອນ, ຄ່າເຊົ່າ ແລະ ຄ່າສຳປະທານຊັບສິນຂອງລັດ, ຄ່າຊັບພະຍາກອນທຳມະຊາດ, ຄ່າພາກຫຼວງ ແລະ ພັນທະອື່ນ ທີ່ຕິດພັນກັບຫົວໜ່ວຍທຸລະກິດ ທີ່ຕັ້ງຢູ່ແຂວງ ທີ່ບໍ່ແມ່ນສູນກາງຄຸ້ມຄອງ;
2. ອາກອນລາຍໄດ້ ຈາກທີ່ດິນ;

3. ຄ່າທຳນຽມ ແລະ ຄ່າບໍລິການ, ສະແຕັມອາກອນ ຂອງອົງການລັດຂັ້ນ ແຂວງຄຸ້ມຄອງ;

4. ລາຍຮັບຈາກການຊ່ວຍເຫຼືອລ້າ ຂັ້ນແຂວງຄຸ້ມຄອງ;

5. ການປະກອບສ່ວນຂອງ ບຸກຄົນ, ນິຕິບຸກຄົນ ແລະ ການຈັດຕັ້ງ ໃຫ້ຂັ້ນ ແຂວງຄຸ້ມຄອງ;

6. ການປັບໃໝ, ການຂາຍຊັບ, ວັດຖຸສິ່ງຂອງທີ່ ຍຶດ ແລະ ຮິບ ຂັ້ນແຂວງ ຄຸ້ມຄອງ;

7. ລາຍຮັບອື່ນ ຕາມທີ່ໄດ້ກຳນົດໄວ້ໃນກົດໝາຍ.

ຂ. ລາຍຮັບງົບປະມານແຫ່ງລັດທີ່ຂັ້ນເມືອງ ຄຸ້ມຄອງການເກັບ ມີ ດັ່ງນີ້:

1. ອາກອນ, ຄ່າເຊົ່າ ແລະ ຄ່າສຳປະທານ ຊັບສິນຂອງລັດ, ຄ່າຊັບພະຍາ ກອນທຳມະຊາດ, ຄ່າພາກຫຼວງ ແລະ ຜັນທະອື່ນ ທີ່ຂັ້ນເມືອງຄຸ້ມຄອງ;

2. ຄ່າທຳນຽມ, ຄ່າບໍລິການ, ສະແຕັມອາກອນ ທີ່ຂັ້ນເມືອງຄຸ້ມຄອງ;

3. ຄ່າທຳນຽມການນຳໃຊ້ທີ່ດິນ ທີ່ຂັ້ນເມືອງຄຸ້ມຄອງ;

4. ລາຍຮັບຈາກການສຳປະທານຊຸດຄົ້ນ ຫິນແຮ່, ຊາຍ, ດິນດຳ ແລະ ດິນ ແດງທີ່ຂັ້ນເມືອງຄຸ້ມ ຄອງ;

5. ຄ່າເຊົ່າເຮືອນ, ທີ່ດິນ ແລະ ຊັບສິນອື່ນຂອງລັດ ທີ່ຂັ້ນເມືອງຄຸ້ມຄອງ;

6. ການປັບໃໝ, ການຂາຍຊັບ, ວັດຖຸສິ່ງຂອງທີ່ຍຶດ ແລະ ຮິບ ທີ່ຂັ້ນເມືອງ ຄຸ້ມຄອງ;

7. ລາຍຮັບຈາກການຊ່ວຍເຫຼືອລ້າ ທີ່ຂັ້ນເມືອງຄຸ້ມຄອງ;

8. ການປະກອບສ່ວນຂອງ ບຸກຄົນ, ນິຕິບຸກຄົນ ແລະ ການຈັດຕັ້ງ ໃຫ້ຂັ້ນ ເມືອງຄຸ້ມຄອງ;

9. ລາຍຮັບອື່ນ ຕາມການມອບໝາຍຂອງແຂວງ, ນະຄອນຫຼວງ.

ຄ. ລາຍຮັບງົບປະມານແຫ່ງລັດທີ່ຂັ້ນບ້ານ ຄຸ້ມຄອງການເກັບ ມີ ດັ່ງນີ້:

1. ຄ່າທຳນຽມການນຳໃຊ້ທີ່ດິນ ຕາມການມອບໝາຍ;

2. ຄ່າທຳນຽມ, ຄ່າບໍລິການ, ສະແຕັມອາກອນ ທີ່ບ້ານຄຸ້ມຄອງ;

3. ລາຍຮັບອື່ນ ຕາມການມອບໝາຍຂອງເມືອງ, ເທດສະບານ, ນະຄອນ.

ສຳລັບ ການແບ່ງຫົວໜ່ວຍທຸລະກິດ ໃຫ້ຂັ້ນເມືອງ, ເທດສະບານ, ນະຄອນ ແລະ ຂັ້ນບ້ານ ແມ່ນມອບໃຫ້ອົງການປົກຄອງຂັ້ນແຂວງ ຄົ້ນຄວ້າ ແລະ ສະເໜີສະພາ ປະຊາຊົນຂັ້ນແຂວງ ຝ່າຍລະນາຮັບຮອງ ຕາມຫຼັກການ ແລະ ລະບຽບການ ທີ່ລັດຖະບານ ກຳນົດ.

## 16. ມາດຕາ 49 ນະໂຍບາຍສິ່ງເສີມການເກັບ ແລະ ນຳໃຊ້ ລາຍຮັບງົບປະມານ ແຫ່ງລັດ

ນະໂຍບາຍສິ່ງເສີມການເກັບ ແລະ ນຳໃຊ້ລາຍຮັບງົບປະມານແຫ່ງລັດ ຕ້ອງບົນ ພື້ນຖານການໄລ່ລຽງ ໂດຍໄດ້ຮັບການຍິ່ງຍືນຈາກອົງການກວດສອບແຫ່ງລັດ ແລະ ໃຫ້ ປະຕິບັດ ດັ່ງນີ້:

1. ໃນກໍລະນີອົງການຈັດຕັ້ງລັດ ຂັ້ນສູນກາງ ປະຕິບັດລາຍຮັບວິຊາການເກີນແຜນການ, ສ່ວນທີ່ເກີນນັ້ນ ມອບໃຫ້ນໍາໃຊ້ ເພື່ອພັດທະນາອົງການຕົນເອງ ໂດຍເອົາເຂົ້າໃນແຜນງົບປະມານແຫ່ງລັດ ໃນປີຖັດໄປຕາມລະບຽບການ;

2. ໃນກໍລະນີ ແຂວງ, ນະຄອນຫຼວງ ປະຕິບັດລາຍຮັບລວມ ທີ່ຂັ້ນຂອງຕົນ ຄຸ້ມຄອງໄດ້ເກີນແຜນການ, ສ່ວນທີ່ເກີນນັ້ນ ມອບໃຫ້ນໍາໃຊ້ ເພື່ອພັດທະນາທ້ອງຖິ່ນຂອງຕົນ ໂດຍເອົາເຂົ້າໃນແຜນງົບປະມານແຫ່ງລັດ ໃນປີຖັດໄປຕາມລະບຽບການ ແລ້ວສະເໜີສະພາປະຊາຊົນຂັ້ນແຂວງ ພິຈາລະນາ, ຮັບຮອງ;

3. ໃນກໍລະນີ ເມືອງ, ເທດສະບານ, ນະຄອນ ປະຕິບັດລາຍຮັບທີ່ຕົນຄຸ້ມຄອງໄດ້ເກີນແຜນການ ແລະ ລາຍຮັບລວມຂອງ ແຂວງ, ນະຄອນຫຼວງ ກໍເກີນແຜນການ, ສ່ວນທີ່ເກີນນັ້ນ ມອບສິດໃຫ້ແຂວງ, ນະຄອນຫຼວງ ເປັນຜູ້ພິຈາລະນາ ໃຫ້ຂັ້ນເມືອງນໍາໃຊ້ ເພື່ອພັດທະນາທ້ອງຖິ່ນຂອງຕົນ ໂດຍເອົາເຂົ້າໃນແຜນງົບປະມານແຫ່ງລັດ ໃນປີຖັດໄປຕາມລະບຽບການ ແລ້ວສະເໜີສະພາປະຊາຊົນຂັ້ນແຂວງ ພິຈາລະນາ, ຮັບຮອງ;

4. ການນໍາໃຊ້ເງິນລາຍຮັບສ່ວນທີ່ເກີນແຜນ ຕ້ອງໄລ່ລຽງໃຫ້ຖືກຕ້ອງຕາມລະບຽບການ ແລະ ສັງລວມແຜນລາຍຈ່າຍທີ່ນໍາໃຊ້ເງິນເກີນແຜນດັ່ງກ່າວ ເຂົ້າໃນແຜນງົບປະມານແຫ່ງລັດ ໃນປີຖັດໄປ;

5. ການນໍາໃຊ້ເງິນລາຍຮັບສ່ວນທີ່ເກີນແຜນ ແມ່ນເພື່ອເປົ້າໝາຍພັດທະນາທ້ອງຖິ່ນ ໃຫ້ສອດຄ່ອງກັບແຜນພັດທະນາເສດຖະກິດ-ສັງຄົມຂອງຕົນ.

ໃນກໍລະນີ ສະພາບເສດຖະກິດ, ງົບປະມານມີຄວາມຫຍຸ້ງຍາກ ລັດຖະບານ ເປັນຜູ້ຄົ້ນຄວ້າສະເໜີຄະນະປະຈຳສະພາແຫ່ງຊາດ ພິຈາລະນາຮັບຮອງ ອັດຕາສ່ວນການນໍາໃຊ້ເງິນເກີນແຜນໃຫ້ອົງການ ຂັ້ນສູນກາງ ແລະ ທ້ອງຖິ່ນ.

**17. ມາດຕາ 51 ຫຼັກການແກ້ໄຂ ການເກັບລາຍຮັບ ທີ່ບໍ່ໄດ້ຕາມແຜນ**

ພາຍຫຼັງທີ່ການຈັດຕັ້ງປະຕິບັດແຜນງົບປະມານແຫ່ງລັດ ປະຈຳປີ ເກີນຫົກເດືອນ ຫາກຄາດຄະເນການເກັບລາຍຮັບບໍ່ໄດ້ຕາມແຜນການປີ ຕໍ່າກວ່າ ຫ້າສ່ວນຮ້ອຍ, ກະຊວງການເງິນ ເປັນເຈົ້າການຄົ້ນຄວ້າ ຫຼຸດລາຍຈ່າຍ ຫຼື ຊອກແຫຼ່ງທຶນ ຕາມຈຳນວນເງິນທີ່ຄາດຄະເນເກັບບໍ່ໄດ້ ເພື່ອສະເໜີລັດຖະບານຕົກລົງ ແລ້ວລາຍງານໃຫ້ສະພາແຫ່ງຊາດຊາບ.

ໃນກໍລະນີທີ່ການເກັບລາຍຮັບ ບໍ່ໄດ້ຕາມແຜນການປະຈຳປີ ແຕ່ຫ້າສ່ວນຮ້ອຍຂຶ້ນໄປ, ກະຊວງການເງິນ ຕ້ອງລາຍງານລັດຖະບານ ເພື່ອນໍາສະເໜີຕໍ່ສະພາແຫ່ງຊາດ ພິຈາລະນາ ການດັດແກ້ແຜນງົບປະມານແຫ່ງລັດ ປະຈຳປີດັ່ງກ່າວ.

**18. ມາດຕາ 52 ການສ້າງແຜນງົບປະມານແຫ່ງລັດ**

ການສ້າງແຜນງົບປະມານແຫ່ງລັດ ໃຫ້ເລີ່ມຈາກການສ້າງ ຫຼື ປັບປຸງ ແຜນງົບປະມານແຫ່ງລັດ ຫ້າປີ, ງົບປະມານໄລຍະກາງ ແລະ ແຜນງົບປະມານແຫ່ງລັດ ປະຈຳປີ.

ການສ້າງແຜນງົບປະມານແຫ່ງລັດ ຫ້າປີ ແມ່ນ ການກຳນົດທິດທາງລວມ ກ່ຽວກັບສະພາບການເງິນແຫ່ງລັດ ແລະ ຄາດໝາຍລວມຕົວເລກງົບປະມານແຫ່ງລັດ ໃນໄລຍະ ຫ້າປີ ໃຫ້ສອດຄ່ອງກັບລະດັບການຂະຫຍາຍຕົວທາງດ້ານເສດຖະກິດ ແລະ ແຜນພັດທະນາເສດຖະກິດ-ສັງຄົມແຫ່ງຊາດ ຫ້າປີ ເພື່ອຮັບປະກັນສະຖຽນລະພາບທາງດ້ານການເງິນ.

ການສ້າງແຜນງົບປະມານແຫ່ງລັດໄລຍະກາງ ແມ່ນ ສ້າງຂຶ້ນບົນຜືນຖານແຜນ  
ງົບປະມານແຫ່ງລັດ ຫ້າປີ ເພື່ອກຳນົດຄາດຄະເນງົບປະມານໃນໄລຍະ ສາມປີ, ຊຶ່ງປະ  
ກອບດ້ວຍແຜນງົບປະມານແຫ່ງລັດ ປະຈຳປີ ທີ່ສະເໜີໃຫ້ສະພາແຫ່ງຊາດ ພິຈາລະນາຮັບ  
ຮອງ ແລະ ຂອບງົບປະມານ ສອງປີ ຖັດໄປ ທີ່ຕ້ອງໄດ້ມີການປະເມີນຄືນ ແລະ ປັບປຸງ ໃນ  
ແຕ່ລະປີ.

ການສ້າງແຜນງົບປະມານແຫ່ງລັດ ປະຈຳປີ ໃຫ້ປະຕິບັດ ດັ່ງນີ້:

1. ສ້າງບົນຜືນຖານ ແຜນງົບປະມານແຫ່ງລັດ ຫ້າປີ, ງົບປະມານໄລຍະກາງ;
2. ໃຫ້ສອດຄ່ອງກັບລະດັບການຂະຫຍາຍຕົວຂອງເສດຖະກິດ ແລະ ແຜນ  
ພັດທະນາເສດຖະກິດ-ສັງຄົມແຫ່ງຊາດ ໃນແຕ່ລະໄລຍະ ເພື່ອຮັບປະກັນສະຖຽນລະພາບ  
ທາງດ້ານການເງິນ;
3. ປະຕິບັດຕາມຫຼັກການລວມສູນປະຊາທິປະໄຕ ດ້ວຍການເຂົ້າຮ່ວມຂອງ  
ຂະແໜງການທີ່ກ່ຽວຂ້ອງ;
4. ຫົວໜ່ວຍງົບປະມານ ແຕ່ລະຂັ້ນເປັນເຈົ້າການ ສ້າງແຜນງົບປະມານປະ  
ຈຳປີຂອງຕົນ ໂດຍປະຕິບັດຕາມລະບຽບການທີ່ກ່ຽວຂ້ອງ.  
ຂະແໜງການທີ່ຄຸ້ມຄອງຕາມສາຍຕັ້ງ ຕ້ອງໄດ້ສັງລວມແຜນງົບປະມານ ຕາມ  
ຂະແໜງການຂອງຕົນ ແຕ່ສູນກາງ ຮອດທ້ອງຖິ່ນ.

### 19. ມາດຕາ 53 ການຈັດສັນງົບປະມານແຫ່ງລັດ

ລັດຖະບານ ຈັດສັນງົບປະມານແຫ່ງລັດ ໂດຍອີງຕາມກຳນົດໝາຍການຈັດສັນ  
ງົບປະມານແຫ່ງລັດ ທີ່ສະພາແຫ່ງຊາດຮັບຮອງ, ແຜນຍຸດທະສາດ, ແຜນພັດທະນາເສດ  
ຖະກິດ-ສັງຄົມ, ແຜນວຽກບຸລິມະສິດ ຂອງລັດຖະບານ ແລະ ງົບປະມານໄລຍະກາງ ພ້ອມ  
ທັງກຳນົດເພດານລາຍຈ່າຍໃຫ້ບັນດາຂະແໜງການ ແລະ ທ້ອງຖິ່ນ ເພື່ອເປັນບ່ອນອີງໃນ  
ການສ້າງແຜນງົບປະມານແຫ່ງລັດ ໃນແຕ່ລະປີ.

ລັດຖະບານ ສ້າງກຳນົດໝາຍການຈັດສັນງົບປະມານແຫ່ງລັດ ໂດຍກຳນົດ  
ຕົວຊີ້ວັດທີ່ສອດຄ່ອງໃນແຕ່ລະໄລຍະ.

### 20. ມາດຕາ 55 ເອກະສານທີ່ລັດຖະບານ ຕ້ອງນຳສະເໜີຕໍ່ສະພາແຫ່ງຊາດ

ເອກະສານທີ່ລັດຖະບານ ຕ້ອງນຳສະເໜີຕໍ່ສະພາແຫ່ງຊາດ ມີ ດັ່ງນີ້:

- ກ. ສຳລັບການສະເໜີແຜນງົບປະມານແຫ່ງລັດ ຫ້າປີ:
  1. ບົດສະເໜີແຜນງົບປະມານແຫ່ງລັດ ຫ້າປີ ຊຶ່ງລວມມີ ການສະຫຼຸບຕີ  
ລາຄາສະພາບການຈັດຕັ້ງປະຕິບັດແຜນງົບປະມານແຫ່ງລັດ ຫ້າປີ ຜ່ານມາ ແລະ ທິດທາງ  
ນະໂຍບາຍການເງິນ, ຄາດໝາຍສຸ່ຊືນ ແລະ ແຜນງົບປະມານແຫ່ງລັດ ຫ້າປີ ຖັດໄປ;
  2. ຕາຕະລາງ ຮ່າງແຜນງົບປະມານແຫ່ງລັດ ຫ້າປີ;
  3. ແຜນຊຳລະຕົ້ນທຶນ ແລະ ດອກເບ້ຍ ຫ້າປີ;
  4. ເອກະສານອື່ນທີ່ກ່ຽວຂ້ອງ.
- ຂ. ເອກະສານສຳລັບການສະເໜີແຜນງົບປະມານແຫ່ງລັດ ປະຈຳປີ:
  1. ບົດສະເໜີແຜນງົບປະມານແຫ່ງລັດ ປະຈຳປີ ຊຶ່ງລວມມີ ການສະຫຼຸບຕີ  
ລາຄາສະພາບການຈັດຕັ້ງປະຕິບັດຂາດຕົວງົບປະມານແຫ່ງລັດ ປະຈຳປີຜ່ານມາ, ການລາຍ  
ງານການຈັດຕັ້ງປະຕິບັດແຜນງົບປະມານແຫ່ງລັດ ປະຈຳປີ, ການກຳນົດນະໂຍບາຍການ  
ເງິນ, ງົບປະມານໄລຍະກາງ ແລະ ແຜນງົບປະມານແຫ່ງລັດ ປີຖັດໄປ;



2. ຕາຕະລາງ ຮ່າງແຜນງົບປະມານແຫ່ງລັດ ຂອງບັນດາການຈັດຕັ້ງລັດ ແລະ ການຈັດຕັ້ງອື່ນ ຂັ້ນສູນກາງ ແລະ ຂັ້ນທ້ອງຖິ່ນ;
3. ບົດລາຍງານສະພາບໜ້າສິນຂອງລັດ, ແຜນຊຳລະຕົ້ນທຶນ ແລະ ດອກ ເບ້ຍ ປະຈຳປີ ແລະ ແຜນໄລຍະກາງ;
4. ບັນຊີແຜນງານ ແລະ ໂຄງການລົງທຶນປົກກະຕິຂອງລັດ, ໂຄງການລົງ ທຶນຂອງລັດປະເພດ I, ໂຄງການລົງທຶນຂອງລັດລະດັບຊາດ;
5. ແຜນງານ ແລະ ໂຄງການ ທີ່ມີການຊ່ວຍໜູນງົບປະມານແຫ່ງລັດທີ່ມີ ເປົ້າໝາຍສະເພາະຂອງສູນກາງ ໃຫ້ຫົວໜ່ວຍງົບປະມານແຫ່ງລັດຢູ່ທ້ອງຖິ່ນ;
6. ເອກະສານອື່ນທີ່ກ່ຽວຂ້ອງ.

**21. ມາດຕາ 56 ຂັ້ນຕອນ ແລະ ກຳນົດເວລາ ການສ້າງແຜນງົບປະມານແຫ່ງລັດ**

ການສ້າງແຜນງົບປະມານແຫ່ງລັດ ຕ້ອງປະຕິບັດຕາມຂັ້ນຕອນ ແລະ ກຳນົດ ເວລາ ດັ່ງນີ້:

1. ນາຍົກລັດຖະມົນຕີ ອອກຄຳສັ່ງກ່ຽວກັບການສ້າງແຜນພັດທະນາເສດຖະ ກິດ-ສັງຄົມແຫ່ງຊາດ ແລະ ແຜນງົບປະມານແຫ່ງລັດ ໃນເດືອນມັງກອນ;
2. ກະຊວງແຜນການ ແລະ ການລົງທຶນ, ກະຊວງການເງິນ ແລະ ພາກສ່ວນ ອື່ນທີ່ກ່ຽວຂ້ອງ ດຳເນີນການຄາດຄະເນຕົວເລກເສດຖະກິດມະຫາພາກເບື້ອງຕົ້ນ ພາຍໃນ ເດືອນກຸມພາ ຂອງປີ ເພື່ອສ້າງແຜນງົບປະມານແຫ່ງລັດ;
3. ກະຊວງການເງິນ ສົມທົບກັບ ກະຊວງແຜນການ ແລະ ການລົງທຶນ ແລະ ພາກສ່ວນອື່ນທີ່ກ່ຽວຂ້ອງ ສ້າງຮ່າງບົດສະເໜີແຜນງົບປະມານແຫ່ງລັດ ຊຶ່ງລວມມີການ ຄາດຄະເນເພດານງົບປະມານໄລຍະກາງ ໃຫ້ສຳເລັດ ພາຍໃນເດືອນມີນາ;
4. ກະຊວງການເງິນ ແລະ ກະຊວງແຜນການ ແລະ ການລົງທຶນ ແຈ້ງເພດານ ງົບປະມານບໍລິຫານປົກກະຕິໄລຍະກາງ ແລະ ເພດານງົບປະມານລົງທຶນຂອງລັດໄລຍະກາງ ໃຫ້ບັນດາຫົວໜ່ວຍງົບປະມານແຫ່ງລັດຂັ້ນໜຶ່ງ ຕາມຄວາມຮັບຜິດຊອບຂອງຕົນ ພາຍໃນ ເດືອນເມສາ;
5. ບັນດາຫົວໜ່ວຍງົບປະມານແຫ່ງລັດຂັ້ນໜຶ່ງ ຢູ່ສູນກາງ ແລະ ທ້ອງຖິ່ນ ປະສານສົມທົບກັບພາກສ່ວນທີ່ກ່ຽວຂ້ອງຂອງສະພາແຫ່ງຊາດ ແລະ ສະພາປະຊາຊົນຂັ້ນ ແຂວງ, ຂະແໜງການເງິນ, ຂະແໜງແຜນການ ແລະ ການລົງທຶນ ແລະ ຂະແໜງການທີ່ ກ່ຽວຂ້ອງ ຄົ້ນຄວ້າຈັດສັນ ແລະ ແຈ້ງງົບປະມານໄລຍະກາງ ໃຫ້ບັນດາຫົວໜ່ວຍງົບປະ ມານແຫ່ງລັດຂັ້ນສອງ ທີ່ຂຶ້ນກັບຕົນ ພາຍໃນເດືອນພຶດສະພາ;
6. ບັນດາຫົວໜ່ວຍງົບປະມານແຫ່ງລັດຂັ້ນສອງ ສ້າງງົບປະມານໄລຍະກາງ ຂອງຕົນ ຕາມສາລະບານບັນຊີ-ງົບປະມານ ແລ້ວສົ່ງໃຫ້ຫົວໜ່ວຍງົບປະມານແຫ່ງລັດຂັ້ນ ໜຶ່ງ ທີ່ຕົນຂຶ້ນກັບ ເພື່ອສັງລວມເປັນງົບປະມານໄລຍະກາງ ພາຍໃນເດືອນມິຖຸນາ;
7. ບັນດາຫົວໜ່ວຍງົບປະມານແຫ່ງລັດຂັ້ນໜຶ່ງ ສັງລວມງົບປະມານໄລຍະ ກາງ ຂອງບັນດາຫົວໜ່ວຍງົບປະມານແຫ່ງລັດຂັ້ນສອງ ທີ່ຂຶ້ນກັບຕົນ ໃຫ້ເປັນງົບປະມານ ໄລຍະກາງຂອງຕົນ ກ່ອນວັນທີ 30 ກໍລະກົດ;

8. ກະຊວງການເງິນ ສັງລວມ ແລະ ນໍາສະເໜີ ງົບປະມານແຫ່ງລັດໄລຍະກາງ ແລະ ນໍາສະເໜີບົດສະເໜີແຜນງົບປະມານແຫ່ງລັດ ທົ່ວປະເທດ ໃຫ້ລັດຖະບານພິຈາລະນາ ພາຍໃນເດືອນສິງຫາ;

9. ລັດຖະບານ ພິຈາລະນາ ງົບປະມານແຫ່ງລັດໄລຍະກາງ ແລະ ບົດສະເໜີ ແຜນງົບປະມານແຫ່ງລັດ ຕາມການສະເໜີຂອງກະຊວງການເງິນ ແລ້ວລາຍງານຕໍ່ສະພາ ແຫ່ງຊາດ ຊາວວັນ ກ່ອນວັນເປີດກອງປະຊຸມສະໄໝສາມັນ ປະຈຳປີ ເທື່ອທີສອງ ຂອງສະ ພາແຫ່ງຊາດ ເພື່ອພິຈາລະນາຮັບຮອງ;

10. ລັດຖະມົນຕີກະຊວງການເງິນ ແຈ້ງເພດານງົບປະມານໃຫ້ສູນກາງ ແລະ ທ້ອງຖິ່ນ ພາຍໃນເວລາ ສິບຫ້າວັນ ພາຍຫຼັງສະພາແຫ່ງຊາດຮັບຮອງ.

ສໍາລັບ ຂັ້ນຕອນລະອຽດ ແລະ ກໍານົດເວລາໃນການສ້າງແຜນງົບປະມານແຫ່ງ ລັດ ໄດ້ກໍານົດໄວ້ໃນລະບຽບການຕ່າງຫາກ.

## 22. ມາດຕາ 58 ຂັ້ນຕອນການມອບແຜນງົບປະມານແຫ່ງລັດ

ຂັ້ນຕອນການມອບແຜນງົບປະມານແຫ່ງລັດ ໃຫ້ປະຕິບັດ ດັ່ງນີ້:

1. ລັດຖະບານ ຄົ້ນຄວ້າ ພິຈາລະນາ ແຜນງົບປະມານແຫ່ງລັດ ລະອຽດປະຈຳປີ ແລະ ອອກດໍາລັດວ່າດ້ວຍການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແລະ ແຜນງົບປະມານແຫ່ງລັດ ປະຈຳປີ ພາຍໃນເວລາ ສິບຫ້າວັນ ພາຍຫຼັງທີ່ສະພາແຫ່ງຊາດ ອອກມະຕິຮັບຮອງແຜນງົບປະມານແຫ່ງລັດ ປະຈຳປີ;

2. ລັດຖະມົນຕີກະຊວງການເງິນ ອອກແຈ້ງການ ແລະ ຄໍາແນະນໍາທາງດ້ານວິ ຊາການ ກ່ຽວກັບການຈັດຕັ້ງປະຕິບັດແຜນງົບປະມານແຫ່ງລັດ ປະຈຳປີ ພາຍໃນເວລາ ສິບ ຫ້າວັນ ພາຍຫຼັງທີ່ລັດຖະບານອອກດໍາລັດຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ແລະ ແຜນງົບປະມານແຫ່ງລັດປະຈຳປີ;

3. ບັນດາການຈັດຕັ້ງລັດ ແລະ ການຈັດຕັ້ງອື່ນທີ່ກ່ຽວຂ້ອງ ຂັ້ນສູນກາງ ແລະ ທ້ອງຖິ່ນ ມອບແຜນລາຍຮັບ ແລະ ລາຍຈ່າຍງົບປະມານ ໃຫ້ບັນດາກົມ, ຂະແໜງການ ແລະ ຫົວໜ່ວຍຕ່າງໆທີ່ຂຶ້ນກັບຕົນ, ພ້ອມກັນນັ້ນ ກໍແຈ້ງໃຫ້ຂະແໜງການການເງິນ ແລະ ຄັງເງິນແຫ່ງຊາດທີ່ຕົນຂຶ້ນກັບ ເພື່ອຄຸ້ມຄອງ, ຕິດຕາມ ແລະ ກວດກາການຈັດຕັ້ງປະຕິບັດ ລາຍຮັບ ແລະ ລາຍຈ່າຍງົບປະມານ ພາຍໃນເວລາ ສິບຫ້າວັນ ພາຍຫຼັງລັດຖະມົນຕີກະຊວງ ການເງິນ ອອກແຈ້ງການ ແລະ ຄໍາແນະນໍາທາງດ້ານວິຊາການກ່ຽວກັບການຈັດຕັ້ງປະຕິບັດ ແຜນງົບປະມານແຫ່ງລັດ ປະຈຳປີ.

## 23. ມາດຕາ 64 ຄວາມຮັບຜິດຊອບຂອງຜູ້ສ້າງການ

ໃນວຽກງານງົບປະມານແຫ່ງລັດ ຜູ້ສ້າງການ ມີຄວາມຮັບຜິດຊອບ ດັ່ງນີ້:

1. ມີຄວາມຮັບຜິດຊອບໂດຍກົງຕໍ່ ປະສິດທິຜົນໃນການຄຸ້ມຄອງ ແລະ ນໍາ ໃຊ້ງົບປະມານແຫ່ງລັດ ທີ່ສະພາແຫ່ງຊາດຮັບຮອງ;

2. ເປັນເຈົ້າການຊີ້ນໍາໃນການສ້າງ, ຈັດຕັ້ງປະຕິບັດແຜນງົບປະມານແຫ່ງລັດ ບົນພື້ນຖານການປະຢັດ ແລະ ຕໍານການຝຸ່ມເຝືອຍ;

3. ເກັບລາຍຮັບໃຫ້ຖືກຕ້ອງຕາມກົດໝາຍ, ຄົບຖ້ວນ, ທັນກໍານົດເວລາ, ເປີດເຜີຍ ແລະ ໂປ່ງໃສ, ສະໜອງຂໍ້ມູນ, ສະຖິຕິ ທີ່ຕິດພັນກັບລາຍຮັບງົບປະມານໃຫ້ຂະ ແໜງການການເງິນ;

4. ຕົກລົງດັດສະເລ່ຍລາຍຈ່າຍງົບປະມານແຫ່ງລັດ ຈາກຮ່ວງໜຶ່ງໄປໃສ່ຮ່ວງອື່ນໃນພາກດຽວກັນ ທີ່ຢູ່ໃນແຜນງົບປະມານແຫ່ງລັດ ປະຈຳປີ, ຍົກເວັ້ນຮ່ວງລາຍຈ່າຍທີ່ເປັນບຸລິມະສິດ ຂອງລັດຖະບານ;
5. ສຸ່ຊົນເກັບລາຍຮັບໃຫ້ໄດ້ຕາມແຜນການ ຫຼື ເກີນແຜນການ;
6. ປະຕິບັດລາຍຈ່າຍງົບປະມານແຫ່ງລັດ ໃຫ້ຖືກຕ້ອງຕາມເປົ້າໝາຍລາຍຈ່າຍ, ສາລະບານງົບປະມານ, ລະບຽບການຢ່າງເຂັ້ມງວດ. ສຳລັບການສະເໜີຈ່າຍງົບປະມານ ຕ້ອງປະກອບເອກະສານໃຫ້ຄົບຖ້ວນ;
7. ຮັບຜິດຊອບລົງແຜນງົບປະມານລະອຽດ ໃນລະບົບເຄື່ອນຍ້າຍຂະແໜງການ ການເງິນ, ການປະກອບເອກະສານ, ການສຳເນົາ, ຈົດກ່າຍຕາມກົດໝາຍວ່າດ້ວຍການບັນຊີ ແລະ ຄິດໄລ່ໃຫ້ຖືກຕ້ອງຕາມກຳນົດໝາຍໃຊ້ຈ່າຍ;
8. ສະຫຼຸບລາຍຮັບ-ລາຍຈ່າຍ ງົບປະມານປະຈຳປີ ຂອງຂະແໜງການຕົນ ສົ່ງໃຫ້ຂະແໜງການການເງິນ ຕາມທີ່ໄດ້ກຳນົດໄວ້ໃນກົດໝາຍ;
9. ຮັບຜິດຊອບຕໍ່ວຽກງານ ກວດກາ ແລະ ຜົນຂອງການກວດສອບງົບປະມານທີ່ຕົນໄດ້ຈັດຕັ້ງປະຕິບັດ.
10. ມີຄວາມຮັບຜິດຊອບອື່ນ ຕາມທີ່ໄດ້ກຳນົດໄວ້ໃນກົດໝາຍ.

**24. ມາດຕາ 65 ຄວາມຮັບຜິດຊອບຂອງຄັງເງິນແຫ່ງຊາດ**

ໃນວຽກງານງົບປະມານແຫ່ງລັດ ຄັງເງິນແຫ່ງຊາດ ມີຄວາມຮັບຜິດຊອບ ດັ່ງນີ້:

1. ປະຕິບັດແຜນງົບປະມານແຫ່ງລັດ, ຄຸ້ມຄອງ, ກວດກາ, ບັນທຶກບັນຊີລາຍຮັບ-ລາຍຈ່າຍງົບປະມານແຫ່ງລັດ ໃຫ້ຖືກຕ້ອງ, ຄົບຖ້ວນ ແລະ ທັນຕາມກຳນົດເວລາ;
2. ສັງລວມ, ກວດກາ ແລະ ແຍກປະເພດລາຍຮັບງົບປະມານແຫ່ງລັດຈາກລາຍຮັບພາສີ ແລະ ສ່ວຍສາອາກອນ, ລາຍຮັບບໍ່ແມ່ນພາສີ ແລະ ສ່ວຍສາອາກອນ, ລາຍຮັບຈາກການປະກອບສ່ວນຂອງສັງຄົມ ແລະ ລາຍຮັບຈາກການຊ່ວຍເຫຼືອລ້າຕາມການແປງຂັ້ນຄຸ້ມຄອງລາຍຮັບສູນກາງ ແລະ ທ້ອງຖິ່ນ;
3. ລວມສູນແຫຼ່ງເງິນຂອງລັດ ໃຫ້ລວມສູນເຂົ້າບັນຊີຄັງເງິນ ຜ່ານລະບົບທະນາຄານເພື່ອດັດສິມ ແລະ ບໍລິຫານແຫຼ່ງເງິນໃນລະບົບຄັງເງິນໃຫ້ມີສະພາບຄ່ອງ ເພື່ອຮັບປະກັນ ແລະ ປະຕິບັດລາຍຈ່າຍງົບປະມານ-ຄັງເງິນ ຕາມກົດໝາຍ ແລະ ລະບຽບການ ແລະ ເພື່ອການລົງທຶນດ້ານການເງິນ ຕາມການຕົກລົງຂອງລັດຖະບານ;
4. ກວດກາເອກະສານກ່ອນການເບີກຈ່າຍງົບປະມານແຫ່ງລັດ, ທຶນຊ່ວຍເຫຼືອທາງການເພື່ອການພັດທະນາ, ກອງທຶນຂອງລັດ, ເງິນບໍລິການວິຊາການ, ບັນຊີເງິນຝາກ, ເງິນຄ້ຳປະກັນຕາມກົດໝາຍ ແລະ ລະບຽບການ;
5. ຄຸ້ມຄອງຄັງງົບປະມານແຫ່ງລັດ, ທຶນຊ່ວຍເຫຼືອທາງການເພື່ອການພັດທະນາ, ກອງທຶນຂອງລັດ, ເງິນບໍລິການວິຊາການ, ບັນຊີເງິນຝາກ, ເງິນຄ້ຳປະກັນ;
6. ເປີດ-ປິດ ບັນຊີເງິນຝາກ, ເງິນຄ້ຳປະກັນຄັງເງິນແຫ່ງຊາດ, ບັນຊີທຶນໂຄງການຊ່ວຍເຫຼືອທາງການເພື່ອການພັດທະນາ ຢູ່ທະນາຄານ ແຫ່ງ ສປປ ລາວ ແລະ ທະນາຄານທຸລະກິດ ເພື່ອເຄື່ອນໄຫວທຸລະກຳ ດ້ານການເງິນບັນເພີນຖານບັນຊີລວມສູນຄັງເງິນຕາມກົດໝາຍ ແລະ ລະບຽບການ.

**25. ມາດຕາ 67 ການຄຸ້ມຄອງໜີ້ສິນພາຍໃນ ແລະ ຕ່າງປະເທດ**

ການຄຸ້ມຄອງໜີ້ສິນພາຍໃນ ແລະ ຕ່າງປະເທດ ມີ ດັ່ງນີ້:

1. ລັດຖະບານ ຄຸ້ມຄອງໜີ້ສິນເປັນແຕ່ລະປີ, ຄວບຄຸມລະດັບໜີ້ສິນ ບົນພື້ນຖານການຂະຫຍາຍຕົວຂອງເສດຖະກິດແຫ່ງຊາດ, ຖານະການເງິນຂອງປະເທດ ທີ່ສາມາດຊຳລະຕົ້ນທຶນ ແລະ ດອກເບ້ຍ, ແຫຼ່ງທຶນທີ່ຈະມາຊຳລະໜີ້ສິນ ແລະ ເປົ້າໝາຍການລົງທຶນທີ່ບໍ່ຈຳເປັນ;
2. ລັດຖະບານ ບໍ່ອະນຸຍາດໃຫ້ບັນດາການຈັດຕັ້ງຂອງລັດ ແລະ ການຈັດຕັ້ງອື່ນທີ່ກ່ຽວຂ້ອງຢູ່ສູນກາງ ແລະ ທ້ອງຖິ່ນ ສ້າງໜີ້ສິນຈາກການຈ່າຍນອກແຜນ ຫຼື ຈ່າຍເກີນແຜນງົບປະມານແຫ່ງລັດ ຕາມມະຕິຂອງສະພາແຫ່ງຊາດ;
3. ລັດຖະບານ ສັງລວມ ແລະ ຈັດສັນໜີ້ສິນ ເຂົ້າໃນແຜນງົບປະມານ ໄລຍະຍາວ, ໄລຍະກາງ ແລະ ແຜນງົບປະມານແຫ່ງລັດ ປະຈຳປີ ເພື່ອຊຳລະ.

**ມາດຕາ 3 ການປ່ຽນແທນເນື້ອໃນບາງມາດຕາຂອງກົດໝາຍ**

ກົດໝາຍສະບັບນີ້ ປ່ຽນແທນເນື້ອໃນມາດຕາ 3, 6, 8, 10, 16, 17, 19, 24, 26, 27, 29, 30, 40, 41, 42, 49, 51, 52, 53, 55, 56, 58, 64, 65 ແລະ 67 ຂອງກົດໝາຍວ່າດ້ວຍງົບປະມານແຫ່ງລັດ ສະບັບເລກທີ 71/ສພຊ, ລົງວັນທີ 16 ທັນວາ 2015.

**ມາດຕາ 4 ຜົນສັກສິດ**

ກົດໝາຍສະບັບນີ້ ມີຜົນສັກສິດທັນທີ ນັບແຕ່ວັນ ປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດປະກາດໃຊ້ ເປັນຕົ້ນໄປ ແລະ ໃຫ້ນຳເອົາກົດໝາຍສະບັບນີ້ ລົງຈົດໝາຍເຫດທາງລັດຖະການ ຕາມພາຍຫຼັງ.

**ປະທານສະພາແຫ່ງຊາດ**



**ປອ ໄຊສິມພອນ ພິມວິຫານ**